

गणतंत्र दिवस परेड में सहभागिता प्रेरणादायी उपलब्धि : पटेल



भोपाल (काप्र)।

राज्यपाल मंगुभाई पटेल से गणतंत्र दिवस परेड नई दिल्ली में राष्ट्रीय सेवा योजना के परेड दल में सहभागिता करने वाले राष्ट्रीय सेवा योजना के पदाधिकारियों और स्वयं सेवकों ने राजभवन में सौजन्य भेंट की। राज्यपाल को गणतंत्र दिवस के प्रसंग में नई दिल्ली में आयोजित एक माह के शिविर में प्रतिभागिता के अनुभवों का विवरण दिया।

शिविर के दौरान विभिन्न कार्यक्रमों और प्रतियोगिताओं में प्राप्त पुरस्कारों तथा प्रमाण पत्र की जानकारी और छाया चित्रों का अवलोकन कराया। कार्यक्रम में स्वयं सेवकों ने पुष्प गुच्छ भेंट कर श्री पटेल का अभिनंदन कर राष्ट्रीय सेवा योजना के पदाधिकारियों ने स्मृति चिन्ह भेंट किया। इस अवसर पर राज्यपाल के प्रमुख सचिव संजय शुक्ला, उच्च शिक्षा आयुक्त निशांत

वरवड़े, बरकतउल्ला विश्वविद्यालय के कुलपति एस. के. जैन, राष्ट्रीय सेवा योजना क्षेत्रीय निदेशालय के अधिकारी पदाधिकारी और स्वयं सेवक उपस्थित रहे। राज्यपाल ने कहा कि राष्ट्र की राजधानी की गणतंत्र दिवस परेड में सहभागिता प्रेरणादायी उपलब्धि है। प्रतिभागी की सफलता उसके परिवार, समुदाय, क्षेत्र, प्रदेश सभी को आनन्द और जोश से भर देती है। प्रतिभागी भावी पीढ़ी के लिए प्रेरणा का स्रोत बन जाते हैं। उन्होंने स्वयं सेवकों को बधाई देते हुए कहा कि वे स्वयं भी उनकी उपलब्धि से गर्व का अनुभव कर रहे हैं। गणतंत्र के सर्वोच्च पद पर विराजमान राष्ट्रपति श्रीमती द्रौपदी मुर्मु के समक्ष महिलाओं की परेड देश में हो रहे सुखद बदलावों का संकेत है। श्री पटेल ने कहा कि शिविर में जो राष्ट्र के एकत्व की भावना का अनुभव स्वयं सेवकों को हुआ है। उसे समाज में फैलाना उनका दायित्व है। उनके कार्यों से

राष्ट्र का नाम रोशन हो, इस भावना के साथ कार्य करना ही विकसित भारत बनाने का तरीका है। उन्होंने राष्ट्रीय सेवा योजना द्वारा पर्यावरणीय, स्वास्थ्य तथा सामाजिक चुनौतियों और दायित्वों के प्रति जनजागृति के प्रयासों की सराहना की। उन्होंने कहा कि कुदरत ने मानव को जितनी बौद्धिक शारीरिक शक्तियाँ दी है, उतनी किसी अन्य जीव को नहीं दी है। प्रकृति की मंशा है कि मानव अन्य जीवों के विकास में सहयोगी बने। मानव जीवन की सार्थकता इसी में है।

राज्यपाल से गणतंत्र दिवस परेड के अपने अनुभवों को साझा करते हुए स्वयं सेवक सुश्री स्वाति मौर्य ने बताया कि कर्तव्य पथ पर परेड का अनुभव अवर्णनीय है। राष्ट्रीय गौरव की अनुभूति और जोश रोमांच अविस्मरणीय है। स्वयं सेवक सुश्री प्रियंका समुदे ने शिविर में समय प्रबंधन और अनुशासन के अनुभवों को उनके जीवन की धरोहर बताया।

हर नागरिक आज आशा और विश्वास के साथ भविष्य की ओर देख रहा है : शुक्ल

भोपाल (काप्र)।

उप मुख्यमंत्री राजेंद्र शुक्ल ने कहा है कि प्रधानमंत्री नरेन्द्र मोदी के नेतृत्व में आज भारत का हर नागरिक आशा और विश्वास के साथ भविष्य की ओर देख रहा है। आज भारत में अवसरों की कमी नहीं है।

सभी लोगों और सभी क्षेत्रों का सर्वांगीण विकास करके विकसित संपन्न राष्ट्र की ओर भारत तेज गति से आगे बढ़ रहा है। बजट में जहाँ अधोसंरचनात्मक व्यय को प्रमुखता से स्थान दिया गया है वहीं गरीब, अन्नदाता, महिलाओं और युवाओं के कल्याण, आवश्यकताओं और आकांक्षाओं को प्राथमिकता दी गयी है। उप मुख्यमंत्री श्री शुक्ल ने अंतरिम बजट-2024 और केंद्र सरकार की भविष्य की योजनाओं पर प्रतिक्रिया दी है। श्री शुक्ल ने कहा कि सशक्त भारत के लिए सशक्त स्वास्थ्य अधोसंरचना और स्वास्थ्य सेवा व्यवस्था महत्वपूर्ण है। इस दिशा में विभिन्न विभागों के तहत मौजूदा अस्पताल अवसंरचना का उपयोग करके और अधिक मेडिकल कॉलेज स्थापित किए जाने का निर्णय चिकित्सा क्षेत्र में मानव संसाधन की पूर्ति में सहायक होगा। अंतरिम बजट में सर्वाइकल कैंसर के निवारण के लिए 9 से 14 वर्ष की आयु की बालिकाओं के टीकाकरण का प्रोत्साहन भविष्यपरक सोच का परिचायक है। आयुष्मान भारत योजना में सभी आशा कार्यकर्ताओं, आंगनवाड़ी कार्यकर्ताओं और सहायिकाओं को भी शामिल किया जाना महिलाओं के सशक्तिकरण और स्वास्थ्य सुरक्षा के क्षेत्र में उध्या गया ठोस कदम है। श्री मोदी के गौरवशाली नेतृत्व में नागरिक अपनी आकांक्षाओं को साकार करने के लिए सशक्त, साधनों से युक्त और समर्थ हो रहे हैं। औसत वास्तविक आमदनी 50 प्रतिशत बढ़ गई है।

प्रदेश को अधोसंरचना विकास कार्यों में मिलेगा लाभ : देवड़ा

उप मुख्यमंत्री जगदीश देवड़ा ने केन्द्रीय बजट पर अपनी प्रतिक्रिया देते कहा है कि सर्वांगीण-सर्वस्पर्शी-सर्वसमावेशी बजट से सभी नागरिकों के जीवन में गुणवत्तापूर्व बदलाव होगा। मध्यप्रदेश को अधोसंरचना विकास कार्यों में लाभ मिलेगा। उन्होंने कहा कि सबका साथ सबका विकास सबका विश्वास एवं सबका प्रयास के

विकास दर्शन की स्पष्ट झलक इस बजट में मिलती है।

श्री देवड़ा ने कहा कि मध्यप्रदेश के लिये केन्द्रीय करों के हिस्से में वर्ष 2023-24 के पुनरीक्षित अनुमान में बजट अनुमान से राशि रुपये 6,519 करोड़ ज्यादा एवं वर्ष 2024-25 में राशि रुपये 95,753 करोड़ का अनुमान है। प्रदेश के लिये उत्साहजनक संकेत है। उन्होने कहा कि बजट के माध्यम से फोकस समावेशी विकास पर है। पीएम गतिशक्ति योजना के रेलवे कॉरीडोर, ऊर्जा, खनिज, सीमेंट, पोर्ट, हाई ट्रैफिक डेंसिटी बनाने का संकल्प लिया गया है। ऊर्जा, खनिज एवं सीमेंट कॉरीडोर से मध्यप्रदेश को लाभ मिलेगा। इसके अलावा प्रसिद्ध पर्यटन केंद्रों के व्यापक विकास के लिये बजट में जो प्रावधान किये गये हैं उससे मध्यप्रदेश भी लाभान्वित होगा। श्री देवड़ा ने कहा कि 2047 तक भारत को पूर्ण रूप से विकसित देश बन जायेगा। मध्यप्रदेश जैसे तेजी से आगे बढ़ रहे राज्यों का विशेष योगदान होगा। उन्होने कहा कि पीएम जनमन योजना में संवेदनशील जनजातीय समूहों को लाभ मिलेगा। विशेष पूंजीगत सहायता योजना को निरंतर रखने से मध्यप्रदेश को अधोसंरचना विकास कार्यों में लाभ मिलेगा।

अंतरिम बजट मातृशक्ति को संबल और सम्मान प्रदान करने की दिशा में महत्वपूर्ण कदम : प्रहलाद पटेल

पंचायत एवं ग्रामीण विकास तथा श्रम विभाग मंत्री प्रहलाद सिंह पटेल ने प्रधानमंत्री नरेंद्र मोदी के नेतृत्व में केंद्रीय वित्त मंत्री श्रीमती निर्मला सीतारमण द्वारा पेश अंतरिम बजट 2024-25 के लिए आधार व्यक्त किया है। उन्होंने कहा कि यह बजट मजबूत बुनियाद और बुनियादी विकास के साथ आगे बढ़ते भारत का बजट है। जिसमें दृढ़ संकल्प और विश्वास साफ दिख रहा है। केंद्र सरकार की जनकल्याणकारी योजनाओं का लाभ जरूरतमंदों को सुखद परिणाम दे रहा है। इसलिए सरकार ने 2 करोड़ ग्रामीण प्रधानमंत्री आवास और देने का बजट में प्रावधान करके जरूरत मंदों एवं ग्रामीण विकास की आकांक्षाओं को पूरा किया है। श्री सिंह पटेल ने कहा कि यह बजट समाज के हर वर्ग के कल्याण तथा मातृशक्ति को संबल और सम्मान प्रदान करने की दिशा में महत्वपूर्ण कदम है।



मंत्रालय में हुआ राष्ट्रीत एवं राष्ट्रगान का सामूहिक गायन

भोपाल (काप्र)। राष्ट्र-गीत वंदे-मातरम एवं राष्ट्र-गान जन गण मन का सामूहिक गायन सरदार वल्लभ भाई पटेल पार्क में हुआ। इस अवसर पर पुलिस बैंड ने मधुर धुन प्रस्तुत की। वंदे-मातरम् गायन में पिछड़ा वर्ग एवं अल्पसंख्यक कल्याण, विमुक्त, घूमन्तु

और अर्द्ध-घूमन्तु कल्याण राज्यमंत्री श्रीमती कृष्णा गौर, अपर मुख्य सचिव विनोद कुमार, अशोक वर्णवाल, प्रमुख सचिव डॉ. ई. रमेश कुमार, एवं मंत्रालय सहित सतपुड़ा-विंध्याचल भवन के अधिकारी-कर्मचारी उपस्थित रहे।

नया बजट एक सशक्त और समावेशी अर्थव्यवस्था के लिए ब्लू प्रिंट : वीडी

भोपाल। प्रधानमंत्री नरेंद्र मोदी के नेतृत्व में केंद्रीय वित्त मंत्री श्रीमती निर्मला सीतारमण ने जो अंतरिम बजट प्रस्तुत किया है, वह 2047 के विकसित भारत के संकल्प का आधार तैयार करने वाला बजट है। प्रधानमंत्री श्री नरेंद्र मोदी जी ने आत्मनिर्भर भारत की जो कल्पना की है, यह बजट उसे साकार करने वाला है। इस अंतरिम बजट में महिला, युवा, किसान, गरीब आदि सभी वर्गों पर फोकस है। यह सर्वव्यापी, सर्वसमावेशी और सर्वस्पर्शी बजट इस सोच पर आधारित है कि भारत का सर्वांगीण विकास किस तरह किया जा सकता है। यह बात भारतीय जनता पार्टी के प्रदेश अध्यक्ष श्री विष्णुदत्त शर्मा

ने अंतरिम बजट 2024-25 में किए गए प्रावधानों के लिए प्रधानमंत्री श्री नरेंद्र मोदी एवं केंद्रीय वित्त मंत्री श्रीमती निर्मला सीतारमण के प्रति आभार जताते हुए कही।

प्रदेश अध्यक्ष श्री शर्मा ने कहा कि प्रधानमंत्री श्री मोदी की सोच यह है कि युवा, किसान, गरीब, महिला आदि सभी वर्गों को मजबूती कैसे दी जा सकती है। श्री शर्मा ने कहा कि भारतीय जनता पार्टी सिर्फ चुनाव जीतने और सरकार में आने के लिए नहीं है, अयोध्या में श्रीराम मंदिर में रामलला की प्राण प्रतिष्ठा के बाद प्रधानमंत्री श्री नरेंद्र मोदी जी ने कहा था कि यह देश के अमृतकाल की शुरुआत है।

मोदी के नेतृत्व में हवाई सेवाओं का ह्वे रहा है लगातार विस्तार : डॉ. यादव

मुख्यमंत्री ग्वालियर-अहमदाबाद विमान सेवा के शुभारंभ कार्यक्रम में वर्चुअली हुए शामिल

भोपाल (काप्र)।

मुख्यमंत्री डॉ. मोहन यादव ने कहा है कि यशस्वी प्रधानमंत्री श्री नरेन्द्र मोदी के नेतृत्व में हवाई सेवाओं का लगातार विस्तार हो रहा है। अहमदाबाद-ग्वालियर हवाई सेवा से गुजरात से व्यापारिक रिश्ता बनाने में ग्वालियर महत्वपूर्ण भूमिका निभाएगा।

केन्द्रीय नागरिक उड्डयन एवं इस्पात मंत्री श्री ज्योतिरादित्य सिंधिया के सहयोग से हम बाबा महाकाल की नगरी उज्जैन में भी एयरपोर्ट की सुविधा उपलब्ध कराने के लिए प्रयासरत हैं। उनके नेतृत्व में उड्डयन के क्षेत्र में देश को नई गति मिली है। मध्यप्रदेश को भी नई उड़ानें मिल रही हैं। बैंगलोर के बाद अहमदाबाद के लिए मिली हवाई सुविधा प्रदेश के पर्यटन और संस्कृति को बढ़ाने में मील का पत्थर साबित होगी। मुख्यमंत्री डॉ. यादव अकासा एयर फ्लाइट की ग्वालियर-अहमदाबाद विमान सेवा के उद्घाटन कार्यक्रम में मुरैना से वर्चुअली शामिल हुए। मुख्यमंत्री डॉ. यादव ने प्रदेश को मिली सोगात के लिए सभी को शुभकामनाएं दीं। कार्यक्रम में केन्द्रीय नागरिक उड्डयन एवं इस्पात मंत्री श्री ज्योतिरादित्य सिंधिया और नागरिक उड्डयन राज्य मंत्री जनरल डॉ. वी.के.

सिंह (सेवानिवृत्त) नई दिल्ली से वर्चुअली जुड़े। ग्वालियर हवाई अड्डे पर हुए उद्घाटन कार्यक्रम में ऊर्जा मंत्री श्री प्रद्युम्न सिंह तोमर तथा सामाजिक न्याय एवं दिव्यांगजन कल्याण, उद्यानिकी तथा खाद्य प्रसंस्करण मंत्री श्री नारायण सिंह कुशवाह तथा विधायकगण उपस्थित थे।

मुख्यमंत्री डॉ. यादव ने कहा कि प्रदेश में 26 हवाई पट्टियां हैं, जिनमें से 22 राज्य शासन की तथा 4 निजी क्षेत्र की हैं। हमारा प्रयास है कि संभाग स्तर के बाद सभी जिलों में भी हवाई पट्टियां हों और इस दिशा में हम केन्द्र सरकार के सहयोग से आगे बढ़ेंगे। दतिया और रीवा में हवाई अड्डा विकसित करने की दिशा में राज्य सरकार ने कदम बढ़ाए हैं। इसके साथ ही उज्जैन में केन्द्र शासन के सहयोग से एयरपोर्ट विकसित किया जाएगा, इससे देश विदेश से आने वाले यात्रियों को सुविधा मिलेगी। एयर एम्बुलेंस की सुविधा उपलब्ध कराने एवं प्रदेश के दूरस्थ अंचलों में पर्यटन को विकसित करने में भी हवाई सेवा महत्वपूर्ण भूमिका निभा सकती है। अतः एविपेशन और टूरिज्म को जोड़ते हुए निजी निवेश को आकर्षित करने की दिशा में भी केन्द्र सरकार के सहयोग से कदम बढ़ाए जाएंगे। केन्द्रीय नागरिक उड्डयन एवं इस्पात मंत्री ज्योतिरादित्य सिंधिया ने कहा

कि मुख्यमंत्री डॉ. यादव की सहजता, कर्मठता और प्रगति तथा विकास के प्रति उनकी संकल्पबद्धता से मध्यप्रदेश में नया दौर आरंभ हुआ है। प्रधानमंत्री श्री नरेन्द्र मोदी की हवाई चप्पल पहनने वाले को हवाई यात्रा की सुविधा उपलब्ध कराने की मंशा के अनुरूप देश में आम आदमी को हवाई यात्रा सुविधा का लाभ देने के लिए निरंतर कार्य किया जा रहा है। इसी क्रम में ग्वालियर अब देश के सात प्रमुख शहरों क्रमशः बैंगलोर, दिल्ली, हैदराबाद, इंदौर, अहमदाबाद, मुम्बई और अयोध्या से हवाई मार्ग से जुड़ा है। उन्होंने अकासा एयर लाईंस को ग्वालियर-अहमदाबाद सेक्टर में हवाई सेवा आरंभ करने के लिए शुभकामनाएं दीं।

इंडस्ट्री को आकर्षित करते हैं रेलवे और एयरपोर्ट : शुक्ल

उप मुख्यमंत्री राजेंद्र शुक्ल ने गुरुवार को जबलपुर सर्किट हाउस में पश्चिम मध्य रेलवे के वरिष्ठ अधिकारियों के साथ बैठक कर विंध्य क्षेत्र में रेलवे विस्तार के कार्यों के संबंध में चर्चा की। श्री शुक्ल ने कहा कि विंध्य क्षेत्र के लिए रीवा- सिंगरौली, सीधी-सिंगरौली रेल लाइन विकास की लाइफलाइन है। रेलवे और एयरपोर्ट नेटवर्क इंडस्ट्री को आकर्षित करते हैं।

स्कूल शिक्षा को प्रोत्साहित करने के लिए 2.50 लाख साइकिलें वितरित

भोपाल (काप्र)।

प्रदेश में स्कूल शिक्षा विभाग ने ग्रामीण क्षेत्रों में शिक्षा को प्रोत्साहित करने के लिये पिछले वर्ष चयनित विद्यार्थियों को 2 लाख 50 हजार साइकिलें निशुल्क वितरित की हैं।

ग्रामीण क्षेत्र के चयनित उन विद्यार्थियों को साइकिलें वितरित की गई हैं, जिनके ग्राम में शासकीय हाई स्कूल संचालित नहीं होता है। इस योजना का लाभ इन विद्यार्थियों को कक्षा-6 अथवा 9 में प्रवेश लेने पर एक ही बार दिया जा रहा है। योजना का लाभ उन छात्राओं को भी दिया जा रहा है,

जो कन्या छात्रावास में अध्ययनरत हैं और उन्हें छात्रावास से 2 किलोमीटर या उससे अधिक दूरी पर अध्ययन करने के लिये शासकीय शाला जाना पड़ रहा है। स्कूल शिक्षा विभाग ने जिला शिक्षा अधिकारियों को निर्देश जारी किये हैं कि प्रदेश के सीएम राइज विद्यालयों से जिन शिक्षकों के स्थानांतरण दिसम्बर-2023 एवं जनवरी-2024 में ऑनलाइन जारी किये गये हैं, उन्हें कार्यमुक्त न किया जाये। यह निर्णय बोर्ड की परीक्षा को ध्यान में रखते हुए लिया गया है। इन शिक्षकों को अब 15 अप्रैल, 2024 के बाद ही कार्यमुक्त किया जा सकेगा।

दस साल की लव स्टोरी के बाद नाकाम होने पर युवक ने लगाई फांसी

भोपाल (काप्र)।

पुराने शहर के छोला मंदिर थाना इलाके में एक युवक ने फांसी लगाकर अपनी जान दे दी। शुरुआती जाँच में सामने आया है कि युवक का एक लड़की के कई सालो से प्रेम-प्रसंग चल रहा था, लेकिन उनकी शादी में रुकावटे आ रही थी, इस तनाव में आकर उसने यह आत्मघाती कदम उठाया है। मिली जानकारी के अनुसार थाना इलाके में स्थित चांदबाड़ी का रहने वाला 30 वर्षीय धर्मेन्द्र वर्मा पिता चंदन कुमार वर्मा पैकर्स एंड मूर्बर्स का काम करता था। उसके परिवार में बड़ा भाई और तीन बहन हैं। बीते दिन धर्मेन्द्र सुबह उठने के बाद रोजाना की तरह अपने काम पर चला गया था। दोपहर करीब साढ़े तीन बजे वह घर आया उस समय उसके पिता घर में सो रहे थे। साथ ही परिवार के अन्य लोग अपने काम में व्यस्त थे। धर्मेन्द्र ने किचन के पिछले हिस्से में जाकर वहाँ लगे पाइप पर रस्सी का फंदा बनाकर खुदकुशी कर ली। दोपहर बाद

पिता की नौद खुली तो उन्हें बेटे धर्मेन्द्र का शरीर फांसी के फंदे पर लटकना नजर आया। आसपास के लोगो की मदद से पिता ने उसे तुरंत ही फंदे से उतारकर इलाज के लिए निजी अस्पताल पहुँचाया लेकिन तब तक उसकी मौत हो चुकी थी। सूचना मिलने पर पहुँची पुलिस ने मर्ग कायम कर कारणो की जाँच शुरू कर दी है। परिवार वालो ने शुरुआती बातचीत में पुलिस को बताया है कि मृतक ने सुसाइड नोट छोड़ा है। यह सुसाइड धर्मेन्द्र ने मोबाइल में टाइप किया था। परिवार वालो का कहना है कि धर्मेन्द्र ने इंस्टाग्राम पर एक दुख भरी शायरी के साथ स्टोरी पोस्ट की थी। मोबाइल में लिखे सुसाइड नोट में मृतम ने लड़की का नाम लिखने के साथ ही आगे लिखा है कि कि 10 साल तक तुम साथ रही, मैं शादी करना चाहता हूं। अब तुम शादी से इनकार कर रही हो। नोट में मृतक ने लड़की के परिवार के तीन सदस्यो पर प्रताड़ित करने के भी आरोप लगाये है।

मिशन परिवार विकास

परखवाड़े की हुई शुरुआत

भोपाल (काप्र)। परिवार कल्याण कार्यक्रम अंतर्गत मिशन परिवार विकास परखवाड़े की शुरुआत की गई है । परखवाड़ा 15 फरवरी तक मनाया जाएगा। जिसमें जन समुदाय में परिवार नियोजन के स्थाई एवं अस्थायी साधनों के संबंध में जागरूकता लाई जाएगी। परखवाड़े के दौरान स्वास्थ्य विभाग के मैदानी अमले द्वारा नसबंदी, आईयूसीडी, अंतर इंजेक्शन, ओरल पिल्स, छाया गोली, निरोध के उपयोग के लिए हितग्राहियों को जानकारी देकर प्रेरित किया जा रहा है। परखवाड़े में सास बहू सम्मेलनों का आयोजन किया जा रहा है। इन सम्मेलनों में परिवार नियोजन की आवश्यकता एवं उसके साधनों की जानकारी दी जा रही है। साथ ही विवाह के दो साल बाद पहला बच्चा, पहले बच्चे के जन्म के 3 साल बाद दूसरा बच्चा एवं दो बच्चों के बाद नसबंदी करवाने संबंधी जानकारी भी दी जा रही है। आशा कार्यकर्ताओं द्वारा नसबंदी करवाने के इच्छुक दंपतियों की सूची तैयार कर नजदीकी स्वास्थ्य संस्था में आयोजित नसबंदी शिविरों में नसबंदी करवाई जाएगी।

स्पेशल सबर

निगम आयुक्त ने संचालक के साथ निर्माणाधीन ग्लोबल स्किल पार्क परियोजना स्थल का किया निरीक्षण...

परियोजना स्थल पर उत्पन्न समस्याओं का करें निराकरण : नोबल

भोपाल (काप्र)। निगम आयुक्त फ्रैंक नोबल ए. ने ग्लोबल स्किल पार्क के संचालक श्री सोमेश मिश्रा के साथ भेल क्षेत्र अंतर्गत निर्माणाधीन ग्लोबल स्किल पार्क परियोजना स्थल का ड्रेनेज संबंधी समस्याओं के निराकरण के दृष्टिगत निरीक्षण किया। निगम आयुक्त श्री नोबल को अवगत कराया गया कि निर्माणाधीन ग्लोबल स्किल पार्क परियोजना स्थल में निजामुद्दीन कालोनी के आवासों से आ रहे सीवेज एवं ड्रेनेज का पानी परियोजना स्थल पर आने, प्रस्तावित बाउण्ड्रीवाल निर्माण एवं सड़क निर्माण कार्य में हो रहे व्यवधान होने के कारण परियोजना के प्रस्तावित निर्माण कार्य भी प्रभावित

हो रहे है। निरीक्षण के दौरान अधीक्षण यंत्री संतोष गुप्ता, ग्लोबल स्किल पार्क परियोजना के प्रोजेक्ट मैनेजर संजय जैन सहित निगम के अन्य अधिकारी मौजूद थे। निगम आयुक्त ने गुरुवार को निर्माणाधीन ग्लोबल स्किल पार्क परियोजना स्थल पर आ रहे सीवेज एवं ड्रेनेज के पानी के निराकरण के संबंध में परियोजना स्थल का निरीक्षण किया। निगम आयुक्त श्री नोबल को अवगत कराया गया कि परियोजना स्थल पर निजामुद्दीन कालोनी के रहवासियों द्वारा अपने आवासों का ड्रेनेज परियोजना स्थल की ओर बहाया जा रहा है जिससे बाउंड्रीवाल निर्माण सहित अन्य प्रस्तावित निर्माण कार्यों में



व्यवधान उत्पन्न हो रहा है तथा उत्तर पूर्व दिशा में ग्लोबल स्किल पार्क परिसर में प्रस्तावित सड़क निर्माण कार्य में सड़क एवं सीवेज लाईन को उंचाई में आ रहे अंतर के कारण आ रहे व्यवधान आ रहा है। समानांतर सीवेज लाइन बिछाने का प्रस्ताव भी

प्रस्तुत किया गया। निगम आयुक्त श्री नोबल एवं संचालक श्री मिश्रा ने ग्लोबल स्किल पार्क परियोजना के कार्ययोजना संबंधी लेआउट प्लान की अवलोकन किया एवं परियोजना स्थल पर उत्पन्न समस्याओं के संबंध में विस्तारपूर्वक जानकारी प्राप्त की।

निगम आयुक्त ने निगम अधिकारियों को निर्देशित किया कि वे प्रोजेक्ट मैनेजर एवं ग्लोबल स्किल पार्क परियोजना के अधिकारियों के साथ समन्वय स्थापित कर ड्रेनेज की समस्या के निराकरण हेतु तकनीकी पहलुओं एवं भविष्य में कोई अन्य समस्या उत्पन्न न हो इस बात का ध्यान रखते हुए कार्य योजना तैयार करें एवं समस्या का निराकरण करवायें। ग्लोबल स्किल पार्क परियोजना के अधिकारियों द्वारा निजामुद्दीन कालोनी के सीवेज एवं ड्रेनेज को डायवर्ट करने का प्रस्ताव भी रखा जिस पर निगम आयुक्त श्री नोबल ने तकनीकी परीक्षण कर रिपोर्ट प्रस्तुत करने के निर्देश दिए।

